

“எழுந்து, ஞானஸ்நானம் பெற்றுக் கொள்ளுங்கள்” [1]

முந்திய பாடத்தின் முன்னுரையில், “இரட்சிக்கப்பட நாங்கள் என்ன செய்ய வேண்டும்?” என்று கேட்ட தனிநபர்களைப் பற்றிக் குறிப்பிடப்பட்டது. ஒவ்வொரு நிகழ்ச்சியிலும் இக்கேள்விக்கான பதிலில் ஞானஸ்நானம் என்பது உள்ளடக்கப்பட்டது. யூதர்கள், “சகோதரரே, நாங்கள் என்ன செய்ய வேண்டும்?” (அப். 2:37) என்று கேட்ட பிறகு, பேதுரு “நீங்கள் மனந்திரும்பி, ஒவ்வொருவரும் பாவமன்னிப்புக்கென்று இயேசு கிறிஸ்துவின் நாமத்தினாலே ஞானஸ்நானம் பெற்றுக் கொள்ளுங்கள், அப்பொழுது பரிசுத்த ஆவியின் வரத்தைப் பெறுவீர்கள்” (அப். 2:38) என்று பதில் அளித்தார். “ஆண்டவரே, நான் என்ன செய்ய வேண்டும்?” என்று சவுல் கேட்ட பிறகு (அப். 22:10), அவர் நகருக்குள் அனுப்பப்பட்டார். அங்கு அவரிடத்தில் ஒரு பிரசங்கியார் வந்து, “இப்பொழுது நீ தாமதிக்கிறதென்ன? நீ எழுந்து கர்த்தருடைய நாமத்தைத் தொழுதுகொண்டு, ஞானஸ்நானம் பெற்று, உன் பாவங்கள் போகக் கழுவுப்படு” (அப். 22:16) என்று கூறினார். சிறைச்சாலை அதிகாரி, “ஆண்டவமாரே, இரட்சிக்கப்படுவதற்கு, நான் என்ன செய்ய வேண்டும்?” (அப். 16:30) என்று கேட்ட பிறகு, அவர் விசுவாசிக்கும்படிக் கூறப்பட்டது (அப். 16:31). அவருக்கும், அவருடைய குடும்பத்தாருக்கும் தேவனுடைய வசனம் போதிக்கப்பட்டது; பிறகு, “அவனும் அவனுடையவர்கள் அனைவரும் உடனே ஞானஸ்நானம் பெற்றார்கள்” (அப். 16:33).

இதுவரைக்கும் நாம் விசுவாசம், மனந்திரும்புதல் மற்றும் அறிக்கையிடுதல் ஆகியவற்றின் முக்கியத்துவத்தை நிலைநாட்டியிருக்கின்றோம். இப்பாடத்தில், கர்த்தருக்கு நாம் அளிக்கும் ஆரம்ப நிலை பதில்செயலில் கிறிஸ்துவுக்குள் ஞானஸ்நானம் பெறுவதும் உள்ளடங்கியிருக்கிறது என்பதைக் காண்போம். விசுவாசம், மனந்திரும்புதல் மற்றும் அறிக்கையிடுதல் ஆகியவை பற்றிச் சற்று முரண்பட்ட கருத்துக்கள் இருக்கின்றன; ஆனால், ஞானஸ்நானம் பற்றிய கருத்தொருமைப்பாடு இல்லாமை என்பது காலங்களினூடே வந்தது. ஆயினும், இப்படிப்பட்ட முரண்பாடுகள் எதுவும் புதிய ஏற்பாடு எழுதப்பட்டுக் கொண்டிருந்த காலத்தில் இருந்ததில்லை. இயேசுவைப் பின்பற்ற முடிவு செய்த எல்லாரும், எந்த கேள்வியும் இன்றி, ஞானஸ்நானம் பெற்றுக் கொண்டார்கள்.

ஞானஸ்நானம் என்றால் என்ன?

ஞானஸ்நானத்தைப் பற்றி நாம் கலந்துரையாடுவதற்கு முன், அந்தச் சொல்லின் அர்த்தம் என்ன என்று நாம் புரிந்து கொள்வது அவசியமாகும். “Baptism” என்பது கிரேக்க வார்த்தையின் ஒலியாக்கம் ஆகும். அதாவது, பல ஆண்டுகளுக்கு முன்பு யாரோ ஒருவர் இந்த கிரேக்க வார்த்தையை மொழிபெயர்ப்புச் செய்வதற்குப் பதிலாக, இதிலிருந்து ஒரு ஆங்கில வார்த்தையை ஏற்படுத்தினார் என்று அர்த்தமாகின்றது.¹ “Baptism” என்ற வார்த்தையானது கிரேக்க மொழியில் பின்வருமாறு காணப்படுகின்றது:²

βαπτισμος

இந்த அர்த்தம் தரும் கிரேக்க வார்த்தைக்கு இரு வடிவங்கள் உள்ளன: *baptismos* (மேலுள்ள வடிவம்), மற்றும் *baptisma* ஆகியவையே அவ்வடிவங்கள் ஆகும். *baptizo*³ என்பது இதன் வினைவடிவம் ஆகும். இவ்வார்த்தைகள் “baptism” மற்றும் “baptize” என்பதற்கு எவ்வளவு ஒத்துள்ளன என்பதை நீங்கள் காண முடியும்.

“Baptize” என்ற வார்த்தையின் அர்த்தம் என்ன? இவ்வார்த்தையை நீங்கள் ஒரு ஆங்கில அகராதியில் தேடினால், நீங்கள் பலவகையான அர்த்தங்களைக் காண முடியும். ஆனால் ஆங்கில அகராதிகள் யாவும் இவ்வார்த்தையின் தற்காலப் பயன்பாட்டைத் தருகின்றனவே யொழிய, வேதாகம அர்த்தங்களைத் தருவதில்லை என்பதை நீங்கள் புரிந்து கொள்ள வேண்டும். லெக்ஸிகன் என்று அழைக்கப்படும் கிரேக்க அகராதி ஒன்றில் நீங்கள் *baptizo* என்பதன் அர்த்தத்தைக் காண முடியும். Bagster’s *Analytical Greek Lexicon* என்ற புத்தகத்தில் நீங்கள் ஆய்வு செய்தால், *bapto* என்ற வார்த்தையே *baptizo* என்பதன் மூல வார்த்தையாக உள்ளது என்பதை நீங்கள் காண முடியும். இவ்வார்த்தைகளின் குடும்பத்தில் உள்ள தகவல்களின் மையமானது கீழே தரப்படுகின்றது:

bapto, ... to dip ... அமிழ்த்த.

baptizo, ... to dip, immerse ... அமிழ்த்த, முழுக்காட்ட

baptisma, ... immersion ... முழுக்காட்டுதல்

baptismos ... an act of dipping or immersion ...

அமிழ்த்தல் அல்லது முழுக்காட்டுதல் என்ற செயல்பாடு ...

[*The Analytical Greek Lexicon* (London: Samuel Bagster & Sons, 1971), 65.]

“Baptize” என்றால் “முழுக்காட்ட” என்று அர்த்தமாகும், “baptism” என்றால் முழுக்காட்டுதல் என்று அர்த்தமாகும். பேதுரு தமது பிரசங்கத்தைக் கேட்டவர்களிடம், “நீங்கள் மனந்திரும்பி, ஒவ்வொருவரும் பாவமன்னிப்புக்கென்று ... முழுக்காட்டப்படுங்கள் ...” என்றே கூறினார். அன்னியாவும் சவுலிடம், “எழுந்து, முழுக்காட்டப்பட்டு, உன் பாவங்கள்

போகக் கழுவுப்படு” என்றே கூறினார். “ஞானஸ்நானம்” என்ற வார்த்தையின் நேரடி அர்த்தம் “முழுக்காட்டப்படுதல்” என்பதாகும்.

“Baptism” என்ற வார்த்தையானது முழுக்காட்டுதல் நடக்க வேண்டிய அடிப்படைக் கோட்பாட்டைக் குறிப்பிடுவதில்லை. இயேசு, பாடுகளினால் ஞானஸ்நானப்படுத்த(முழுக்காட்ட)ப் பட்டார் (மாற். 10:38, 39; லூக். 12:50). அப்போஸ்தலர்கள், பரிசுத்த ஆவியானவரால் ஞானஸ்நானப்படுத்த (முழுக் காட்ட)ப் பட்டார்கள் (மத். 3:11; அப். 1:4; 2:1-4). நாம் படிக்க விருக்கும் ஞானஸ்நானம், (அப். 8:36-38; 10:47, 48 ஆகியவற்றில் காட்டப்பட்டுள்ளபடியான) தண்ணீரில் முழுக்காட்டுதல் என்பதாகும்.

ஞானஸ்நானத்தைப் பற்றிய பின்வரும் அடிப்படை விளக்கத்தை மனதில் கொள்ளுங்கள்: முழுக்காட்டுதல். இது நாம் இப்பாடத்தைத் தொடர்ந்து படிக்கையில் அதிகமாய் குழப்பம் உண்டாவதைத் தவிர்க்கும்.

இப்பாடத்திலும், இதற்கு அடுத்து வரும் பாடத்திலும் நாம் மூன்று கேள்விகளைக் கேட்போம்: “ஒருவர் ஏன் ஞானஸ்நானம் பெற வேண்டும்?”; “ஒருவர் எப்படி ஞானஸ்நானம் பெற வேண்டும்?”; “யார் ஞானஸ்நானம் பெற வேண்டும்?” “ஏன்” என்பதில் நாம் தொடங்குவோம்.

இயேசுவினால் அறிவுறுத்தப்பட்டது (மாற்கு 16)

இயேசு தமது சீஷர்களுக்குப் பிரதான கட்டளையைக் கொடுக்கையில், பின்வருமாறு கூறினார்:

ஆகையால், நீங்கள் புறப்பட்டுப் போய், சகல ஜாதிகளையும்⁴ சீஷராக்கி, பிதா குமாரன் பரிசுத்த ஆவியின் நாமத்திலே அவர்களுக்கு ஞானஸ்நானங் கொடுத்து, நான் உங்களுக்குக் கட்டளையிட்ட யாவையும் அவர்கள் கைக்கொள்ளும்படி அவர்களுக்கு உபதேசம் பண்ணுங்கள். இதோ, உலகத்தின் முடிவு பரியந்தம் சகல நாட்களிலும் நான் உங்களுடனேகூட இருக்கிறேன் என்றார் (மத். 28:19, 20).

இயேசுவின் முன்னேற்பாடு

பிரதான கட்டளையைப் பற்றி மாற்கு பின்வருமாறு எழுதியுள்ளார்: “நீங்கள் உலகமெங்கும் போய், சர்வ சிருஷ்டிக்கும் சவிசேஷத்தைப் பிரசங்கியுங்கள். விசுவாசமுள்ளவனாகி ஞானஸ்நானம் பெற்றவன் இரட்சிக்கப்படுவான்; விசுவாசியாதவனோ ஆக்கினைக்குள்ளாகத் தீர்க்கப்படுவான்” (மாற். 16:15, 16).⁵ KJV யில், “விசுவாசமுள்ளவனாகி ஞானஸ்நானம் பெற்றவன் இரட்சிக்கப்படுவான்; விசுவாசியாதவனோ ஆக்கினைக்குள்ளாகத் தீர்க்கப்படுவான்” (வ. 16) என்றுள்ளது. நாம் இரட்சிக்கப்பட வேண்டுமென்று விரும்பினால், நாம் விசுவாசித்து ஞானஸ்நானம் பெற வேண்டும் என்ற இக்கூற்றைக் காட்டிலும் இன்னும் எளிமையாக இயேசுவால் கூறியிருக்க முடியாது.

ஞானஸ்நானத்தைக் குறித்துத் தப்பெண்ணம் கொண்டிருந்த ஒரு மனிதருடன் ஒரு முறை நான் வேதபாடம் படித்துக் கொண்டிருந்தேன். ஞானஸ்நானத்தின் நோக்கம் பற்றிக் கூறும் வேதவசனப்பகுதிகளை நாங்கள் பார்த்தோம், ஆனால் அவைகளின் தெளிவான உபதேசத்தை அவர் ஏற்க மறுத்தார். நிறைவாக நான், “இரட்சிப்பிற்கு ஞானஸ்நானம் அவசியமானது என்று போதிக்கக் கர்த்தர் விரும்பியிருப்பாரேயானால், இதைக் காட்டிலும் அவர் எவ்விதம் தெளிவாகக் கூறி விளக்கப் படுத்தியிருக்கக் கூடும்?” என்றேன். அவர் சற்று யோசித்துப் பிறகு, “ஞானஸ்நானம் முற்றிலும் அவசியமென்றால், கர்த்தர், ‘விசுவாசமுள்ளவனாகியும், ஞானஸ்நானம் பெற்றவன் இரட்சிக்கப்படுவான்’ என்று கூறியிருப்பார் என்று நான் நினைக்கின்றேன்” என்றார். நடைமுறை நோக்கங்கள் யாவற்றிற்குமாக மாற்கு 16:16ஐ அவர் மேற்கோள் காட்டினார் என்பதை அறியும்போது அவர் ஆச்சரியப்பட்டார்.

மாற்கு 16:16 மிகவும் தெளிவாய் இருக்கின்றது, ஆனால் அவ்வப்போது நான் பின்வரும் மறுப்பைக் கேள்விப் படுவதுண்டு: “இவ்வசனத்தின் பின்பகுதியில், விசுவாசமில்லாதவனாகியும், ஞானஸ்நானம் பெறாதவன் ஆக்கினைக்குள்ளாகத் தீர்க்கப்படுவான் என்று கூறப்படுவதில்லையே. அதில், விசுவாசியாதவன் இழந்து போகப்படுவான் என்று மட்டும் தானே கூறப்படுகின்றது.” இவ்விவாதத்திற்கான எனது பதில் இதோ: இவ்வசனத்தின் பின்பகுதியில் ஞானஸ்நானத்தைக் குறிப்பிடுவதென்பது தேவைக்கு அதிகமானதாகும்.

இதைக் கவனியுங்கள்: வசனம் 16ன் முற்பகுதியில், விசுவாசம் என்பது ஞானஸ்நானத்திற்கு முன்னதாக வருகின்றது. கர்த்தருக்கு நாம் செய்கின்ற பதில்செயல்கள் எல்லாவற்றிலும் அஸ்திபாரமாக இருப்பது விசுவாசமேயாகும். இயேசுவில் விசுவாசம் கொள்ளாத ஒருவர் மனத்திரும்பவோ அல்லது அறிக்கை செய்யவோ மாட்டார். அது போலவே, இயேசுவில் விசுவாசமின்றி, ஒருவர் வசன ரீதியாக ஞானஸ்நானப்படுத்தப்பட முடியாது. விசுவாசமானது நீங்கலாயிருக்கும்போது - வசனம் 16ல் உள்ளது போல - அது ஞானஸ்நானம் உட்பட விசுவாசத்தினால் உண்டாகும் எந்த பதில்செயலையும் தானாகவே நீக்கலாக்கி விடுகின்றது. “ஞானஸ்நானம் பெறாதவன்” என்று இவ்விடத்தில் சேர்ப்பதென்பது தேவையற்றதாகும்.

இக்கருத்தை விளக்குவதற்கு, உங்களை ஒரு கட்டிடம் கட்டிக் கொடுப்பதற்காக நான் வேலைக்கு அமர்த்துகின்றேன் என்று கற்பனை செய்து கொள்வோம். நான், “நீங்கள் கட்டிடத்தைக் கட்டி, சிகப்பு வண்ணம் பூசிக் கொடுத்தால் உங்களுக்கு ஒரு லட்சம் ரூபாய் கொடுப்பேன்” என்று உங்களிடத்தில் கூறுகின்றேன். அப்பொழுது நீங்கள், ஒரு லட்சம் ரூபாய் பெற வேண்டுமென்றால் இரு செயல்கள் செய்ய வேண்டும் என்று புரிந்து கொள்கின்றீர்கள். அதாவது (1) கட்டிடத்தைக் கட்டுவது மற்றும் (2) அதற்குச் சிகப்பு வண்ணம் பூசுவது. பிறகு நான், “ஆனால் நீங்கள் கட்டிடத்தைக் கட்டவில்லையென்றால், உங்களுக்கு நான் ஒரு லட்சம் ரூபாயைத் தர மாட்டேன்” என்று கூறினால் எப்படியிருக்கும்?

இவ்விரண்டாவது கூற்றிலிருந்து, நீங்கள் அக்கட்டிடத்திற்கு சிகப்பு வண்ணம் பூசுவது தேவையற்றது என்று முடிவு செய்வீர்களா? இல்லை, கட்டிடத்தைக் கட்டத் தவறுதல் என்பது, அக்கட்டிடத்திற்குச் சிகப்பு வண்ணம் பூசுதல் என்ற செயலை தானாகவே நீக்கலாக்கிப் போடுகின்றது. இல்லாத ஒரு கட்டிடத்திற்குச் சிகப்பு வண்ணம் பூசுவது என்பது இயலாத ஒரு செயலாகும். அது போலவே, ஆண்டவராகிய இயேசுவில் முதலாவதாக விசுவாசம் கொள்ளாத ஒருவர் வசனரீதியாக ஞானஸ்நானம் பெறுவதென்பதும் இயலாத செயலாகும்.

மறுபடியும் மாற்கு 16:15, 16ன் எளிமையைப் பாருங்கள். தேவனுடைய திட்டமானது படிப்படியாகத் தரப்பட்டுள்ளது:

- (1) பிரசங்கித்தல் (போதித்தல்)
- (2) விசுவாசம்
- (3) ஞானஸ்நானம்
- (4) இரட்சிப்பு

மனிதர்களின் திரும்ப வரிசைப்படுத்துதல்கள்

துரதிருஷ்டவசமாக, மனிதகுலமானது கர்த்தருடைய எளிமையான ஏற்பாட்டை அப்படியே விட்டு வைப்பதில் திருப்தியடைவது அரிதாயிற்று (2 கொரி. 11:3ஐக் காணவும்). முந்திய பாடம் ஒன்றில் நாம், ஆதாமின் பாவத்தினால் ஏற்பட்ட குற்றத்தின் கறையுடன் குழந்தைகள் பிறக்கின்றன என்ற போதனையைப் பற்றி கலந்துரையாடினோம். அந்தக் குற்றத்தைக் கழிவுவதற்கு ஞானஸ்நானம்⁶ அவசியமானது என்று சிலர் வலியுறுத்துகின்றார்கள். அவர்களின் உபதேசத்தின்படி, ஞானஸ்நானம் பெறாத ஒரு குழந்தை இறந்து போகுமென்றால், அது பரலோகம் செல்ல முடியாது.⁷ “குழந்தை ஞானஸ்நானத்தை” ஆதரிப்பவர்கள், “ஞானஸ்நானம் பெற்ற” குழந்தை ஒரு குறிப்பிட்ட வயதை அடையும்போது போதிக்கப்பட்டு, “உறுதி பூசுதல்” (திடப்படுத்தல்)⁸ பெற வேண்டும் என்று கூறுகின்றார்கள். இவர்கள், கர்த்தருடைய ஒழுங்கு முறையைப் பின்பராமாறு மாற்றிவிடுகின்றார்கள்:

- (1) ஞானஸ்நானம்
- (2) இரட்சிப்பு
- (3) போதனை
- (4) விசுவாசம்

இந்த வரிசைப்படுத்துதல், கர்த்தருடைய வரிசைப் படுத்துதல் அல்ல என்பது தெளிவாகும்:

இயேசு	மனிதர்கள் (அ)
(1) பிரசங்கித்தல் (போதனை)	(1) ஞானஸ்நானம்
(2) விசுவாசம்	(2) இரட்சிப்பு
(3) ஞானஸ்நானம்	(3) போதனை
(4) இரட்சிப்பு	(4) விசுவாசம்

நாம் ஏற்கனவே கலந்துரையாடின இன்னொரு உபதேசமானது உலகத்தின் சில பகுதிகளில் பரவலாக மேலோங்கியுள்ளது: அது, “விசுவாசத்தினால் மட்டும்” இரட்சிப்பு உண்டு (அல்லது இரட்சிக்கப் படுவதற்கு “விசுவாசம் மாத்திரம்” போதுமானது) என்ற உபதேசமாகும். இந்தக் கண்ணோட்டம் கொண்டிருப்பவர்கள், இயேசுவில் விசுவாசம் கொண்டதும் ஒருவர் இரட்சிக்கப்பட்டுவிடுகின்றார் என்பதாகப் போதிக்கின்றார்கள்.⁹ ஞானஸ்நானம் பெறுவதென்பது நல்லதுதான், ஆனால் அது உண்மையில் அவசியமல்ல என்று இவர்கள் போதிக்கின்றார்கள். இவ்விதமாக, இவர்களின் வரிசைப் படுத்துதல் பின்வருமாறு காணப்படுகின்றது:

- (1) போதனை
- (2) விசுவாசம்
- (3) இரட்சிப்பு
- (4) ஞானஸ்நானம்

மீண்டும் ஒரு முறை, இது இயேசுவால் மாற்கு 16:15, 16ல் கொடுக்கப்பட்ட வரிசைப்படுத்துதலை மாற்றுகின்றது:

இயேசு	மனிதர்கள் (ஆ)
(1) பிரசங்கித்தல் (போதித்தல்)	(1) போதித்தல்
(2) விசுவாசம்	(2) விசுவாசம்
(3) ஞானஸ்நானம்	(3) இரட்சிப்பு
(4) இரட்சிப்பு	(4) ஞானஸ்நானம்

இயேசுவின் அறிவுறுத்தல்கள் பின்பற்றப்பட்டன (அப். 2)

இன்றைய நாட்களில் இயேசுவின் வரிசைப்படுத்துதலை மாற்றுவவர்களுக்கு முரண்பட்ட வகையில், கிறிஸ்துவின் ஏற்பாட்டை மிகச் சரியாகப் பின்பற்றிய ஒருவரைப் பற்றிய எடுத்துக்காட்டானது அப். 2ல் தரப்பட்டுள்ளது.

வரலாற்றின் தொடக்கம்

அப். 2ல் பூரணமான சுவிசேஷத்தைப் பேதுரு முதன் முதலாகப் பிரசங்கித்தார். அவரது பிரசங்கமானது இயேசுவை மையமாகக் கொண்டிருந்தது. அவரது பாடத்தின் உச்ச நிலை அப். 2:36ல் காணப்படுகின்றது: “ஆகையினால், நீங்கள் சிலுவையில் அறைந்த இந்த இயேசுவையே தேவன் ஆண்டவரும் கிறிஸ்துவமாக்கினாரென்று இஸ்ரவேல் குடும்பத்தார் யாவரும் நிச்சயமாய் அறியக்கடவர்கள் என்றான்.” யூதர்கள் இதைக் கேட்டபொழுது, “இருதயத்திலே குத்தப்பட்டவர்களாகி, பேதுருவையும் மற்ற அப்போஸ்தலரையும் பார்த்து: சகோதரரே, நாங்கள் என்ன செய்ய வேண்டும் என்றார்கள்” (அப். 2:37).

இவ்விடம் வரைக்கும் அப். 2, இயேசுவால் அமைக்கப் பெற்ற ஒழுங்கு முறையைப் பின்பற்றியது என்பதைக் கவனியுங்கள்: (1) பிரசங்கித்தல் என்பது இருந்தது (2) இது விசுவாசத்தை உண்டாக்கியது. (“விசுவாசம்” என்ற வார்த்தை வசனம் 37ல் இல்லை, ஆனால் கேட்டவர்கள் பேதுருவின் செய்தியை விசுவாசித்திருக்காவிட்டால், அவர்கள் “இருதயத்திலே குத்தப்பட்டிருக்க” முடியாது.)

பேதுருவின் உரையைக் கேட்டுக் கொண்டிருந்தவர்களில் அநேகர் தங்களின் இரட்சிப்பிற்கான தேவனுடைய திட்டத்தில் அடுத்து வருவது என்ன என்பதை அறிய விரும்பினார்கள். இயேசுவின் முன்மாதிரியைப் பின்பற்றியிருந்தால், அவர் (பேதுரு) அவர்களிடம் என்ன கூறியிருக்க வேண்டும்? அவர் அவர்களிடம் (3) ஞானஸ்நானம் பெறுங்கள் (4) அப்பொழுது இரட்சிப்படைவீர்கள் என்று கூறியிருக்க வேண்டும். அவர் அப்படிச் செய்தாரா என்று பார்ப்போம்:

“பேதுரு அவர்களை நோக்கி: நீங்கள் மனந்திரும்பி, ஒவ்வொருவரும் [4] பாவமன்னிப்புக்கென்று [3] இயேசு கிறிஸ்துவின் நாமத்தினாலே ஞானஸ்நானம் பெற்றுக் கொள்ளுங்கள்; அப்பொழுது பரிசுத்த ஆவியின் வரத்தைப் பெறுவீர்கள்” (அப். 2:38). (“பாவமன்னிப்பு” பெறுவதென்பதும், பாவத்தில் இருந்து இரட்சிப்படைவது என்பதும் ஒன்றுதான்.) ஆகவே, இயேசுவின் அறிவுறுத்தல்களைப் பேதுரு பின்பற்றினார் என்று நாம் காண்கின்றோம்:

இயேசு

- | | |
|-------------------------|-------------------|
| (1) பிரசங்கித்தல் ————— | (1) பிரசங்கித்தல் |
| (போதித்தல்) | (போதித்தல்) |
| (2) விசுவாசம் ————— | (2) விசுவாசம் |
| (3) ஞானஸ்நானம் ————— | (3) ஞானஸ்நானம் |
| (4) இரட்சிப்பு ————— | (4) இரட்சிப்பு |

பேதுரு

இவ்வரலாற்றின் எஞ்சிய பகுதி

இப்பொழுது நாம் இவ்வரலாற்றின் எஞ்சிய பகுதியைத் தொடர்ந்து

காண்போம்: விசுவாசித்தவர்கள் மனந்திரும்பி ஞானஸ்நானம் பெற வேண்டும் என்று கூறிய பிறகு, பேதுரு அவர்களைக் கர்த்தருக்குக் கீழ்ப்படியும்படி உற்சாகப்படுத்தினார். அவர், “வாக்குத்தத்தமானது உங்களுக்கும், உங்கள் பிள்ளைகளுக்கும், நம்முடைய தேவனாகிய கர்த்தர் வரவழைக்கும் தூரத்திலுள்ள யாவருக்கும் உண்டாயிருக்கிறது என்று சொல்லி” (அப். 2:39). “தூரத்திலுள்ள யாவருக்கும்” என்பது புறஜாதியாரைக் குறித்தது. இது எல்லா மக்களுக்குமான தேவனுடைய திட்டமாய் இருந்தது. அடுத்ததாக, நாம் “இன்னும் அநேக வார்த்தைகளாலும் ... மாறுபாடுள்ள இந்தச் சந்ததியை விட்டு விலகி உங்களை இரட்சித்துக் கொள்ளுங்கள் என்றும் புத்தி சொன்னான்” (அப். 2:40) என்று வாசிக்கின்றோம்.

வசனம் 41ல், “அவனுடைய வார்த்தையை ஏற்றுக் கொண்டவர்கள் ஞானஸ்நானம் பெற்றார்கள்” என்றும், பிறகு நமக்கு, “அன்றையத் தினம் ஏறக்குறைய மூவாயிரம் பேர் சேர்த்துக் கொள்ளப்பட்டார்கள்” என்றும் கூறப்படுகின்றது. ஞானஸ்நானம் பெற்று, இவ்விதமாய்ச் “சேர்த்துக் கொள்ளப்பட்டவர்கள்” அவர்களின் பாவங்களில் இருந்து இரட்சிக்கப்பட்டார்கள். வசனம் 47ல், “இரட்சிக்கப்படுகிறவர்களைக் கர்த்தர் அருதினமும் சபையில் சேர்த்துக்கொண்டு வந்தார்” என்று கூறப்படுகின்றது. இது NASBயில் “the Lord was adding to their number day by day those who were being saved” என்றுள்ளது. (“கர்த்தர் இரட்சிக்கப்படுகிறவர்களை அனுதினமும் அந்த எண்ணிக்கையோடு சேர்த்துக் கொண்டு வந்தார்.”) இதில் “their number” என்ற சொற்றொடரானது இரட்சிக்கப்பட்டவர்களின் எண்ணிக்கையை - வேறு வார்த்தைகளில் சொல்வதென்றால் இரட்சிக்கப்படுகிறவர்கள் இணைந்த சரீரமாகிய சபையைக்- குறிப்பிடுகின்றது (எபே. 5:23, 25).

கர்த்தர் “இரட்சிக்கப்படுகிறவர்களின் எண்ணிக்கையோடு சேர்த்துக் கொண்டு வந்தார்” என்ற சொற்றொடரைச் சற்று நினைத்துப் பாருங்கள். மனிதர்கள், “சபையில் சேர்வது” பற்றிப் பேசுகின்றார்கள். மனிதனால் உண்டாக்கப்பட்ட சபையில் வேண்டுமானால் நீங்கள் சேரலாம், ஆனால் கர்த்தருடைய சபையில் நீங்களாகச் சேர முடியாது. “சேருதல்” மற்றும் “சேர்த்துக் கொள்ளப்படுதல்” ஆகியவற்றிற்கிடையே உள்ள வேறுபாடு மிகவும் முக்கியமானதாகும்; ஒரு நபர் ஒரு நிறுவனத்தில் சேரும்பொழுது, அது அவர் செய்யும் ஒரு செயல் ஆகின்றது. ஒரு நபர் ஒரு நிறுவனத்தில் சேர்க்கப்படும் பொழுது, அது அவருக்குச் செய்யப்படும் ஒரு செயல் ஆகின்றது. யார் ஒருவரும் இரட்சிப்பைச் சம்பாதித்துக் கொள்ள முடியாது என்பதால், இரட்சிக்கப்பட்டவர்களுடைய சபையாகிய சரீரத்தில் தாமாகவே ஒருவர் சேர்ந்து கொள்ள முடியாது. மாறாக, கர்த்தருடைய சபையின் உறுப்பினர்கள் கர்த்தரின் கிருபை மற்றும் இரக்கத்தினால், கர்த்தரால் மட்டுமே சேர்த்துக் கொள்ளப்பட முடியும்!

நாமகரணக் கூட்டங்கள் பலவற்றில், இரட்சிக்கப்படுதல் என்பதும், சபையின் உறுப்பினராகுதல் என்பதும் இரண்டு தனிப்பட்ட செயல்பாடுகள் என்பதாகக் கருதப்படுகின்றது. கர்த்தருடைய சபையைப் பொறுத்தமட்டில் இது உண்மையல்ல. ஒரு மனிதரை இரட்சிப்பது

எதுவோ, அதுவே அவரை கர்த்தருடைய சபையின் உறுப்பினராகவும் ஆக்குகின்றது; அவரை சபையின் உறுப்பினராக்குவது எதுவோ, அதுவே அவரை இரட்சிக்கின்றது. இரட்சிக்கப்படுகின்ற ஒவ்வொருவரையும் கர்த்தர் தமது சபையில் சேர்க்கின்றார்.

இப்பொழுது ஆலோசித்துக் கொண்டிருக்கும் (“ஏன் ஞானஸ்நானம் பெற வேண்டும்?” என்ற) கேள்விக்குத் திரும்புவதற்கு, அப். 2:38, 41 மற்றும் 47 வசனங்களை மறு ஆய்வு செய்யச் சற்று நேரம் எடுத்துக் கொள்ளுங்கள். இரட்சிக்கப்பட விரும்புகின்றவர், குறிப்பிட்ட சில அறைகூவல்களை எதிர் கொள்ளுகின்றார்: கடந்த காலத்தின் அறைகூவல் உள்ளது: கடந்த காலப் பாவங்களின் குற்ற உணர்வில் இருந்து விடுதலையை அவர் எப்படி காண முடியும்? நிகழ் காலத்தின் அறைகூவல் உள்ளது: ஒவ்வொரு நாளும் வாழ்வதற்கான பெலத்தை அவர் எங்கு காண முடியும்? எதிர்காலத்தின் அறைகூவல் உள்ளது: மரண பரியந்தம் உண்மையாய் வாழ்வதற்கான ஆதரவை அவர் எங்கு காண முடியும்? இந்த அறைகூவல்களைச் சந்திக்கத் தேவையான ஆதார மூலங்களைத் தேவன் ஞானஸ்நானத்தின்போது தருகின்றார்:

- கடந்த காலத்தின் அறைகூவல்: ஞானஸ்நானம் பெறுகின்றவர், “[அவரது] பாவங்களுக்கு மன்னிப்பு” பெறுகின்றார். குற்றச் சுமையானது நீக்கப்படுதல் என்பது எவ்வளவு அற்புதமானதாயிருக்கின்றது!
- நிகழ் காலத்தின் அறைகூவல்: அவர் ஒவ்வொரு நாளும் வாழ்வதற்கு உதவி செய்வதற்காகத் தேவனுடைய ஆவியானவரைப் பெறுகின்றார். ஞானஸ்நானம் பெறுகின்றபோது, ஒவ்வொருவரும் (ஞானஸ்நானம் பெறும் ஒவ்வொருவரும்) பரிசுத்த ஆவியானவரை வரமாகப் பெறுகின்றார்கள். இந்த வரமானது, ஞானஸ்நானம் பெற்ற ஒருவரை அற்புதங்கள் செய்பவராக்குவதில்லை, ஆனால் கிறிஸ்தவ வாழ்க்கை வாழ்வதற்குத் தேவையான பலம் தருகின்றது (ரோமர் 8, விசேஷமாக வசனங்கள் 13 மற்றும் 26 ஆகியவற்றைக் காணவும்).¹⁰
- எதிர் காலத்தின் அறைகூவல்: அவர் கர்த்தருடைய “ஆதரவுக் குழுவான” சபையின் அங்கமாகின்றார். ஞானஸ்நானம் பெற்ற எவரொருவரும், தங்களுக்குரியவரல்ல. அவரை நேசிக்கவும், உதவி செய்யவும் கிறிஸ்துவுக்குள்ளான சகோதரர்களையும், சகோதரி களையும் பெறுகின்றார்.

இந்த ஆசீர்வாதங்களில் ஏதேனும் ஒன்று கூட ஞானஸ்நானத்தை விரும்புவதற்குப் போதுமானதாக இருக்கக் கூடும், ஆனால் கர்த்தர் இம்மூன்றையும் தருகின்றார்!

முடிவுரை

“ஏன் ஞானஸ்நானம் பெற வேண்டும்?” என்ற கேள்விக்கான நமது படிப்பை நாம் அடுத்த பாடத்தில் முடித்துக் கொண்டு, “எப்படி?” மற்றும் “யார்?” என்பவைகளைப் பற்றி கலந்துரையாடுவோம். இப்பொழுது, வேதவசனத்தின்படியாக ஞானஸ்நானம் பெறுபவர்கள்மேல் தேவன் பொழிந்தருள்கின்ற ஆசீர்வாதங்களைப் பற்றி நினைத்துப் பாருங்கள். இந்த ஆசீர்வாதங்களை நீங்கள் பெற விரும்புகின்றீர்களா?

குறிப்புகள்

¹கிரேக்க வார்த்தையின் வலிமையிலிருந்து தப்பிப்பதற்காக இவ்வாறு செய்யப் பட்டிருக்கலாம்: இந்த கிரேக்க வார்த்தையின் அர்த்தம் “முழுக்காட்டுதல்” என்பதாகும், ஆனால் அதை மொழிபெயர்த்தவர்கள் தெளித்தலை நடைமுறைப் படுத்திக் கொண்டிருந்தார்கள். ²நமது படிப்புகளில் நான் ஒரு சில எளிய கிரேக்க வார்த்தைகளை உங்களுக்குக் கொடுப்பேன். இது அதிக உபத்திரவமாய் இருக்காதென்று நான் நம்புகின்றேன். ³இது, “bap-tid-zo” என்று உச்சரிக்கப்படுகின்றது. ⁴“Teach all nations” என்றுள்ளது. “சீஷன்” என்ற வார்த்தை, “கற்றுக் கொள்பவன்” என்று அர்த்தமாகின்றது. ஒரு மனிதருக்குப் போதிப்பதினால் அவரை நீங்கள் சீஷராக்குகின்றீர்கள். ⁵தற்போதய NASBயில் உள்ளவாறு நான் கொடுத்துள்ளதற்கு ஏறக்குறைய ஒப்பான வகையிலேயே மாற்கு 16:15, 16ஐப் பல மொழிபெயர்ப்புகள் கொடுத்துள்ளன. ஆயினும், சில மொழிபெயர்ப்புகளில் இவ்வசனப்பகுதியானது அடைப்புக் குறிகளுக்குள் தரப்பட்டுள்ளது, ஒன்றிரண்டு மொழிபெயர்ப்புகளில் இவ்வசனப் பகுதியானது பக்கக் குறிப்பாகக் கூடத் தரப்பட்டுள்ளது. இதற்குக் காரணம் மாற்கு 16ன் சரியான முடிவைப் பற்றிய சில முரண்பாடுகளேயாகும். எப்படியிருந்தாலும், மாற்கு 16:15, 16ல் உள்ளவற்றை இயேசு கூறினார் என்பதைப் பல கல்வியாளர்கள் ஒப்புக் கொள்கின்றார்கள். ⁶இதைப் போதிகின்ற பலர், குழந்தைகளை உண்மையில் ஞானஸ்நானப் படுத்துவதில்லை. அவர்கள், குழந்தைகளை முழுக்காட்டுவதற்குப் பதிலாக அக்குழந்தைகளின் மேல் தண்ணீரை ஊற்றி அல்லது தெளித்து விடுகின்றார்கள், ஆனால் அந்தச் சடங்கை அவர்கள் “ஞானஸ்நானம்” என்கின்றார்கள். ⁷இது அதிர்ச்சி தரும் சிந்தனையாகையால், ஞானஸ்நானம் பெறாத குழந்தைகள் போகும் இடம் ஒன்றை அவர்களே கண்டு பிடித்துக் கொண்டார்கள், அது நரகத்தைப் போல அவ்வளவு மோசமான இடம் அல்ல என்றார்கள். வேதவசனங்களுக்கு முற்றிலும் புறம்பான இந்த இடம் அவர்களால் “இருட்டுஸ்தலம்” (“Limbo”) என்று அழைக்கப்படுகின்றது. ⁸“திடப்படுத்தல்” என்பது வேதவசனத்தின்படியல்லாத இன்னொரு சடங்கு ஆகும். வேதவசனத்தின்படியல்லாத உபதேசங்களும் நடைமுறைகளும் பெருகுவதாய்க் காணப்படுகின்றது. ⁹சில வேளைகளில் “பாவினின் ஜெபம்” என்று அவர்கள் அழைக்கும் ஜெபத்தைத் திரும்பக் கூறும்படி மக்கள் கேட்டுக் கொள்ளப் படுகின்றார்கள். இப்படிப்பட்ட ஜெபமோ அல்லது கருத்தோ வேதாகமத்தில் காணப்படுவதில்லை. ¹⁰பரிசுத்த ஆவியானவர் நமக்கு உதவி செய்கின்றார் என்பதும், தேவன் நமக்கு உதவி செய்கின்றார் என்பதும் ஒன்றுதான்.